

சாராம்சம்: இனிய குழந்தைகளே, நீங்கள் மீண்டும் ஒரு தடவை உங்களுடைய இலக்கை அடைந்துள்ளீர்கள். நீங்கள் இப்பொழுது தந்தையிடமிருந்து படைப்பவரையும், படைப்பையும் பற்றி அறிய வந்துள்ளீர்கள். ஆகையினால், உங்களுக்கு சந்தோஷத்தில் மெய்சிலிர்க்க வேண்டும்.

கேள்வி: இந்த நேரத்தில் தந்தை குழந்தைகளாகிய உங்களை ஏன் அலங்கரிக்கின்றார்?

பதில்: நீங்கள் இப்பொழுது முழுமையாக அலங்கரிக்கப்பட்டு விஷ்ணுதாமத்திற்கு (மாமியார் வீட்டுக்கு) செல்ல இருக்கின்றீர்கள். இந்த ஞானத்தால் அலங்கரிக்கப்பட்ட பின்னர் நீங்கள் உலக சக்கரவர்த்திகள், சக்கரவர்த்தினிகள் ஆகுவீர்கள். நீங்கள் இப்பொழுது சங்கமயுகத்தில் இருக்கின்றீர்கள். உங்களை, பெற்றோரின் வீட்டிலிருந்து, மாமியார் வீட்டிற்கு அனுப்புவதற்காக பாபா, ஆசிரியராக இருந்து உங்களுக்குக் கற்பிக்கின்றார்.

பாடல்: இறுதியில் நாங்கள் காத்திருந்த நாளும் வந்துவிட்டது.....

ஓம் சாந்தி: இனிமையிலும் இனிமையான எப்போதோ தொலைந்து இப்பொழுது கண்டுபிடிக்கப்பட்ட குழந்தைகள் பாடலைக் கேட்டீர்கள். நீங்கள் அரைக் கல்பமாக நினைவு செய்து கொண்டிருந்த அன்பிற்கினியவரை கடைசியில் கண்டுகொண்டீர்கள் என குழந்தைகளாகிய நீங்கள் அறிவீர்கள். நீங்கள் அரைக் கல்பமாக பக்தி செய்தீர்கள் என்பதை இந்த உலகிலுள்ள எவருமே அறியமாட்டார்கள். அவர்கள் அன்பிற்கினியவரான தந்தையைக் கூவி அழைக்கின்றார்கள். நாங்கள் அவரது காதலர்கள், அவர் எமது அன்பிற்கினியவராவார். எவருமே இதை அறிய மாட்டார்கள். தந்தை கூறுகின்றார்: இராவணன் அனைவரது புத்தியையும் முற்றிலும் சீரழித்து விட்டான். இது விசேடமாக பாரத மக்களுக்கே பொருந்தும். நீங்கள் தேவர்களாக இருந்தீர்கள் என்பதை மறந்துவிட்டீர்கள். ஆகையினால் உங்களது புத்தி சீரழிந்துவிட்டது. ஒருவரது சொந்த தர்மத்தை மறப்பது சீரழிந்த புத்தியின் அடையாளமாகும். நீங்கள் சுவர்க்க வாசிகளாக இருந்தீர்கள் என பாரத மக்களாகிய நீங்கள் மாத்திரமே அறிவீர்கள். இந்த பாரதம் சிறிது காலத்திற்கு முன்னரே சுவர்க்கமாக இருந்தது. அது 1250 வருடங்களுக்கு சத்திய யுகமாகவும், பின்னர் அடுத்த 1250 வருடங்களுக்கு இராம இராச்சியமாகவும் இருந்தது. அந்த நேரத்தில் எல்லையற்ற சந்தோஷம் இருந்தது. இந்த சந்தோஷத்தை நினைவு செய்கின்ற பொழுது, உங்களுக்கு மயிர்கூச்செறிய வேண்டும். சத்திய, திரேதா யுகங்கள் கடந்துவிட்டன. சத்திய யுகத்திற்கான காலஎல்லை என்ன? எவருமே இதை அறியமாட்டார்கள். எவ்வாறு அது நூறாயிரக்கணக்கான ஆண்டுகளாக இருப்பது சாத்தியமாகும்.? மாயை உங்களது புத்தியை மிகவும் சீரழித்து விட்டாள் எனத் தந்தை இப்பொழுது வந்து விளங்கப்படுத்துகின்றார். உலகிலுள்ள எவருமே தங்களை சீரழிந்த புத்தியைக் கொண்டவர்களாகக் கருதுவதில்லை. நீங்கள் நேற்று சீரழிந்த புத்தியைக் கொண்டவர்களாக இருந்தீர்கள் என அறிவீர்கள். பாபா இப்பொழுது படைப்பவரை அடையாளம் கண்டு கொள்வதற்கும், படைப்பின் ஆரம்பம், மத்தி, இறுதியைப் புரிந்து கொள்வதற்கும் தேவையான விவேகத்தை உங்களுக்குக் கொடுத்துள்ளார். நேற்று இதை நாங்கள் அறிந்திருக்கவில்லை. இன்று நாங்கள் இதை அறிந்துள்ளோம். எந்தளவிற்கு நீங்கள் அறிந்து கொள்கின்றீர்களோ, அந்தளவிற்கு சந்தோஷத்துக்கான மயிர்கூச்செறிதலை நீங்கள் கொண்டிருப்பீர்கள். நாங்கள் இப்பொழுது மீண்டும் ஒரு தடவை எங்களது இலக்கை அடைந்துள்ளோம். தந்தை உண்மையில் எங்களுக்கு சுவர்க்க இராச்சியத்தைக் கொடுத்தார். பின்னர் நாங்கள் அதை தொலைத்துவிட்டோம். நாங்கள் இப்பொழுது தூய்மையற்றவர்கள் ஆகிவிட்டோம். சத்தியயுகம் தூய்மையற்றதாகக் கருதப்படுவதில்லை. அது தூய உலகமாகும். மக்கள் கூறுகின்றார்கள்: ஓ தூய்மையாக்குபவரே, வாருங்கள்! இராவண இராச்சித்திலே எவருமே தூய்மையாகவோ அல்லது மேன்மையானவர்களாகவோ இருக்க முடியாது. நீங்கள் இப்பொழுது அதிமேலான தந்தையின் குழந்தைகளாகியுள்ளீர்கள். ஆகையினால் நீங்களும் மேன்மையானவர்கள் ஆகிவிட்டீர்கள். குழந்தைகளாகிய நீங்கள் இப்பொழுது தந்தையை அறிவீர்கள், ஆனால் அதுவும் நீங்கள் செய்யும் முயற்சிக்கேற்ப வரிசைக் கிரமமானதாகும். அதிகாலை வேளையில் எழுந்திருந்து உங்களது இதயத்தைக் கேளுங்கள். அமிர்த வேளைக்கான காலை நேரம் இந்த விடயங்களைக் கடைவதற்கு மிகவும் நல்ல நேரமாகும். பாபா எங்களுடைய தந்தையும், ஆசிரியருமாவார். மக்கள் ஓ தந்தையான கடவுளே! ஓ பரமதந்தையே, பரமாத்மாவே! எனக் கூறுகின்றார்கள். அவர்கள் ஓ கடவுளே! என்று நினைவு செய்து அழைத்த ஒருவரை நீங்கள் இப்பொழுது கண்டு கொண்டீர்கள் என்பதை குழந்தைகளாகிய நீங்கள் அறிவீர்கள். நாங்கள் மீண்டும் ஒருதடவை எங்களுடைய எல்லையற்ற ஆஸ்தியைக் கோருகின்றோம். அவர் உங்களுடைய பௌதீகத் தந்தையாவார். இவர் எல்லையற்ற தந்தையாவார். உங்களுடைய பௌதீகத் தந்தையும் அந்த எல்லையற்ற தந்தையையே நினைவு செய்கின்றார். ஆகையினால் அவர் தந்தையர்களுக்கெல்லாம் தந்தையும் கணவர்களுக்கெல்லாம் கணவருமாவார். பாரத மக்கள் இதைக் கூறுகின்றனர், ஏனெனில் நான் இப்பொழுது தந்தையர்களுக்கெல்லாம் தந்தையாகவும், கணவர்களுக்கெல்லாம் கணவனாகவும் ஆகியுள்ளேன். நான் இப்பொழுது உங்களுடைய தந்தை, நீங்கள் எனது குழந்தைகளாகி இருக்கின்றீர்கள். நீங்கள் தொடர்ந்து பாபா! பாபா! எனக் கூறுகின்றீர்கள். நான் இப்பொழுது மீண்டும் ஒருதடவை உங்களை உங்களுடைய மாமியார் வீடாகிய, விஷ்ணுதாமத்திற்கு அழைத்துச் செல்ல வந்திருக்கின்றேன். இது உங்களுடைய தந்தையின் வீடு, பின்னர் நீங்கள் மாமியார் வீட்டிற்குச் செல்வீர்கள். நீங்கள் மிக அழகாக அலங்கரிக்கப் படுகின்றீர்கள் என்பதை குழந்தைகளாகிய நீங்கள் அறிவீர்கள். நீங்கள் இப்பொழுது உங்களுடைய தந்தையுடன் வீட்டில் இருக்கின்றீர்கள். நீங்கள் கற்பிக்கப்படுகின்றீர்கள். ஞானத்தால் அலங்கரிக்கப்பட்ட பின்னர் நீங்கள் உலக சக்கரவர்த்திகள், சக்கரவர்த்தினிகள் ஆகுவீர்கள். நீங்கள் உலகின் அதிபதிகள் ஆகுவதற்காக இங்கே வந்திருக்கின்றீர்கள். சத்தியயுகமாக இருந்த பொழுது பாரதமக்களாகிய நீங்கள் உலகின் அதிபதிகளாக இருந்தீர்கள். நீங்கள்

இப்பொழுது உலகின் அதிபதிகள் என கூறமாட்டார்கள். தற்பொழுது பாரதத்தின் அதிபதிகள் கலியுகத்திற்கு சொந்தமானவர்களெனவும், நீங்கள் சங்கமயுகத்திற்கு சொந்தமானவர்களெனவும் நீங்கள் அறிவீர்கள். பின்னர் சத்தியயுகத்தில் நீங்கள் முழு உலகினதும் அதிபதிகளாகுவீர்கள். இந்த விடயங்கள் குழந்தைகளாகிய உங்களது புத்தியில் பிரவேசிக்க வேண்டும். உலக இராச்சியத்தை உங்களுக்கு கொடுக்கின்றவர் இப்பொழுது வந்துள்ளார் என நீங்கள் அறிவீர்கள். அவர் இப்பொழுது இந்த சங்கம யுகத்தில் வந்துள்ளார். தந்தையைத் தவிர, வேறு எந்த மனிதரையும் ஞானத்தை அருள்பவர் என அழைக்க முடியாது, ஏனெனில் தந்தையிடமே முழு உலகத்திற்கும் சற்கதி அருள்கின்ற ஞானமுள்ளது. இயற்கை உட்பட அனைத்துமே சற்கதி அடைகின்றது. மனிதர்களிடம் சற்கதி பற்றிய ஞானமில்லை. இயற்கை உட்பட முழு உலகமும் இப்பொழுது தமோபிரதானாகி உள்ளது. இங்கு வசிப்பவர்கள் அனைவரும் தமோபிரதானாகியுள்ளனர். புதிய உலகம் சத்தியுகம் என அழைக்கப்படுகின்றது. தேவர்கள் அங்கே வசித்தார்கள், பின்னர் இராவணன் அவர்களைத் தோற்கடித்தான். தந்தை இப்பொழுது மீண்டும் ஒருமுறை வந்துள்ளார். நீங்கள் பாப்தாதாவிடம் செல்கின்றீர்கள் என குழந்தைகளாகிய நீங்கள் கூறுகின்றீர்கள். தந்தை இந்த தாதாவின் மூலமாக சுவர்க்க இராச்சியத்தை உங்களுக்கு ஆஸ்தியாகக் கொடுக்கின்றார்: தந்தை உங்களுக்கு சுவர்க்க இராச்சியத்தைக் கொடுப்பார்: அவர் வேறு எதைக் கொடுக்க முடியும்? குறைந்தது இந்த விடயமாவது குழந்தைகளாகிய உங்களுடைய புத்தியில் பிரவேசிக்க வேண்டும். எவ்வாறாயினும் மாயை இதை மறக்கச் செய்கிறார். அவள் உங்களை சதா சந்தோஷமாக இருக்க விடுவதில்லை. நன்றாகக் கற்பவர்களும் மற்றவர்களுக்கு நன்றாகக் கற்பிப்பவர்களும், உயர்ந்த அந்தஸ்தைக் கோருவார்கள். ஒரு செக்கனில் ஜீவன்முக்தி நினைவு கூரப்படுகின்றது. நீங்கள் அவரை ஒரு முறை அடையாளங் கண்டுகொள்ள வேண்டும். அனைத்து ஆத்மாக்களுக்கும் ஒரு தந்தை இருக்கின்றார், அந்தத் தந்தை இப்பொழுது வந்து விட்டார். எவ்வாறாயினும் அனைவரும் அவரை சந்திக்க முடியாது: அது சாத்தியமில்லை. தந்தை உங்களுக்குக் கற்பிக்க வந்துள்ளார். நீங்கள் அனைவரும் ஆசிரியர்கள். இது கீதையின் பாடசாலை என அழைக்கப்படுகின்றது. இந்த வார்த்தைகள் பொதுவானவை. கிருஷ்ணர் கீதையை உரைத்ததாக அவர்கள் கூறுகின்றனர். எவ்வாறாயினும் இது கிருஷ்ணரின் பாடசாலையல்ல, கிருஷ்ணரின் ஆத்மா இங்கே கற்கின்றார். சத்தியயுகத்தில் எவராவது கீதைப் பாடசாலையில் கற்பார்களா, அல்லது கற்பிப்பார்களா? கிருஷ்ணர் சத்தியயுகத்தில் இருக்கின்றார், அவர் 84 பிறவிகளை எடுக்கின்றார். ஒருவருடைய சரீரம் இன்னொருவருடையதைப் போன்று இருக்க முடியாது. நாடகத்திட்டத்திற்கு ஏற்ப ஒவ்வொரு ஆத்மாவிலும் 84 பிறவிகளின் பாகம் பதியப்பட்டுள்ளது. ஒரு செக்கன் அடுத்த செக்கன் போன்று இருக்கமுடியாது. நீங்கள் 5000 வருடங்களுக்கான உங்களுடைய பாகத்தை நடிக்கின்றீர்கள். ஒரு செக்கனில் நீங்கள் நடிக்கின்ற பாகம் போன்று அடுத்த செக்கனில் நடிக்கின்ற பாகம் இருக்க முடியாது. இது புரிந்துகொள்ளப்பட வேண்டிய மகத்தான விடயமாகும். இது ஒரு நாடகம். உங்களுடைய பாகம் மறுபடியும் தொடர்ந்து இடம்பெறும். அனைத்துப் புராணங்களும் பக்தி மார்க்கத்திற்குச் சொந்தமானவை. பக்தி அரை கல்பத்திற்கு நீடிக்கிறது. பின்னர் நான் வந்து அனைவருக்கும் சற்கதி அருள்கின்றேன். 5000 வருடங்களுக்கு முன்னர், உங்களுக்கு சற்கதி அருளப்பட்டு நீங்கள் அங்கே ஆட்சி செய்தீர்கள் என்பதை நீங்கள் அறிவீர்கள். அங்கே துன்பம் என்ற கேள்வியில்லை. இங்கே, துன்பத்தைத் தவிர வேறெதுவுமில்லை: இது துன்ப உலகம் என அழைக்கப்படுகின்றது. அமைதிதாம், சந்தோஷதாம், துன்பதாம் போன்றவை இருக்கின்றன. நான் வந்து பாரதமக்களாகிய உங்களுக்கு சந்தோஷ தாமத்துக்கான பாதையைக் காட்டுகின்றேன். நான் ஒவ்வொரு கல்பத்திலும் வரவேண்டியுள்ளது. நான் முன்னரும் பலதடவைகள் வந்துள்ளேன், நான் தொடர்ந்தும் வருவேன். இதற்கு எந்த ஒரு முடிவுமில்லை. முழுச்சக்கரத்தையும் சுற்றி வருகின்றபோது நீங்கள் துன்ப உலகில் பிரவேசிக்கின்றீர்கள், பின்னர் நான் வரவேண்டியுள்ளது. நீங்கள் இப்பொழுது உங்களுடைய 84 பிறவிகளின் சக்கரத்தை நினைவு செய்கின்றீர்கள். தந்தை படைப்பவர் என அழைக்கப்படுகின்றார். இது அவர் நாடகத்தைப் படைக்கின்றார் என்று அர்த்தமல்ல, படைப்பவர் என்றால், அவர் இந்த நேரத்தில் வந்து சத்தியயுகத்தை ஸ்தாபிக்கின்றார் என்று அர்த்தமாகும். நான் வந்து சத்தியயுகத்தில் இராச்சியத்தை கொண்டிருந்து பின்னர் இழந்தவர்களுக்கு கற்பிக்கின்றேன். நான் குழந்தைகளாகிய உங்களைத் தத்து எடுக்கின்றேன். நீங்கள் என்னுடைய குழந்தைகள் இல்லையா? ஒரு சாதுவோ அல்லது புனிதரோ உங்களுக்கு கற்பிக்கவில்லை. அனைவரும் நினைவு செய்கின்ற தந்தையே உங்களுக்குக் கற்பிக்கின்றார். அவர்கள் நினைவு செய்கின்றவர் நிச்சயமாக இங்கு ஒரு நேரத்தில் வருகின்றார். அவர்கள் ஏன் அவரை நினைவு செய்கின்றார்கள் என எவருமே புரிந்து கொள்வதில்லை. எனவே தூய்மையாக்குகின்ற தந்தை நிச்சயமாக வருகின்றார். அவர்கள் மீண்டும் வாருங்கள் என கிறிஸ்துவுக்கு கூறமாட்டார்கள். அந்த ஆத்மா அமிழ்ந்துவிட்டதாக மக்கள் நினைக்கிறார்கள், எனவே அவர் திரும்பி வருவது என்ற கேள்வியில்லை. இருந்தபோதிலும் அவர்கள் தூய்மையாக்குபவரை நினைவு செய்கின்றார்கள். ஆத்மாக்களாகிய எங்களது ஆஸ்தியை மீண்டும் கொடுங்கள் எனக் கேட்கின்றார்கள். பாபா இப்பொழுது வந்துள்ளார் என்ற விழிப்புணர்வு இப்போது குழந்தைகளாகிய உங்களுக்குள்ளது. அவர் புதிய உலகை ஸ்தாபிக்க வருகின்றார். மற்றைய மத ஸ்தாபகர்கள் தங்களுடைய சொந்த நேரமாகிய ரஜோ, தமோ, நேரத்தில் வருகின்றார்கள். நீங்கள் இப்பொழுது மாஸ்டர் ஞானம் நிறைந்தவர்களாக ஆகுகின்றீர்கள் என குழந்தைகளாகிய நீங்கள் அறிவீர்கள். தந்தை மாத்திரமே உங்களுக்குக் கற்பித்து, உங்களை உலக அதிபதிகள் ஆக்குகின்றார். அவர் உலக அதிபதி ஆகுவதில்லை. ஆகையால் தான் அவர் தன்னலங்கருதாத சேவையாளர் என அழைக்கப்படுகின்றார். மக்கள் தாங்கள் செய்கின்றவற்றுக்கு எந்த வெகுமதியும் தேவையில்லை எனவும், தாங்கள் தன்னலமற்ற சேவை செய்வதாகவும் கூறுகின்றார்கள்.

எவ்வாறாயினும் அது அவ்வாறில்லை. அவர்கள் கொண்டிருக்கும் சமஸ்காரங்களுக்கு ஏற்ப அவர்கள் அடுத்த பிறவியை எடுப்பார்கள். அவர்களுடைய செயல்களின் பலனை நிச்சயமாக அவர்கள் பெறுவார்கள். சந்நியாசிகளும், குடும்பத்தவர்களுக்கு மறுபடியும் பிறந்து அவர்களுடைய சமஸ்காரத்திற்கு ஏற்ப அவர்கள் துறவற தர்மத்துக்குச் செல்வார்கள். அதே போன்று பாபா போர் வீரர்களது உதாரணத்தையும் கொடுக்கின்றார். அவர்கள் கீதையில் கூறப்பட்டுள்ளதை மேற்கோள் காட்டி நீங்கள் போர்க்களத்தில் இறந்தால் சுவர்க்கத்துக்குச் செல்வீர்கள் எனக் கூறுகின்றனர். எவ்வாறாயினும் சுவர்க்கத்திற்கு ஒரு காலம் இருக்கின்றது. அவர்கள் சுவர்க்கத்தின் காலஎல்லை நூறாயிரக்கணக்கான வருடங்கள் எனக் கூறுகின்றார்கள். தந்தை என்ன கூறுகின்றார் எனவும், கீதையில் என்ன எழுதப்பட்டுள்ளது எனவும் இப்பொழுது நீங்கள் புரிந்து கொள்கின்றீர்கள். நான் சர்வவியாபி எனக் கடவுளின் வாசகங்கள் கூறுகின்றன என அவர்கள் கூறுகின்றார்கள். தந்தைகூறுகின்றார்: நான் சர்வவியாபி என்று கூறுவதன் மூலம் எவ்வாறு என்னை நான் அவமரியாதை செய்யமுடியும்? நான் எவ்வாறு பூனைகளிலும், நாய்களிலும் இருக்கமுடியும்? நீங்கள் என்னை ஞானக்கடல் என அழைக்கின்றீர்கள். ஆகையினால் எவ்வாறு நான் என்னை அவ்வாறு அழைக்கமுடியும்? அது அத்தகைய பொய்யாகும். எவரிடமும் எந்த ஞானமில்லை. சந்நியாசிகள் தூய்மையாக இருப்பதனால் மக்கள் அவர்களிடம் பெருமளவு மதிப்பு வைத்திருக்கின்றார்கள். சத்தியயுகத்தில் குருமார் எவரும் இருக்கமாட்டார்கள். இங்கு ஒரு மணப்பெண்ணுக்கு, அவளுடைய மணவாளனே குருவும், கடவுள் எனவும், அவள் வேறெந்த குருவையும் சேர்த்துக் கொள்ளக்கூடாது எனவும் கூறப்படுகின்றது. அந்த விளக்கம் பக்தி முதலில் சதோபிரதானாக இருந்தபோது கொடுக்கப்பட்டது. சத்தியயுகத்தில் எந்த குருமாரும் இல்லை. பக்தியின் ஆரம்பகாலத்தில் கூட எந்த குருமாரும் இருக்கவில்லை. கணவனே அனைத்துமாக கருதியதால் அவர்கள் ஒரு குருவை ஏற்றுக் கொள்ளவில்லை. நீங்கள் இப்பொழுது இந்த விடயங்களை விளங்கிக் கொள்கின்றீர்கள். சிலமக்கள் பிரம்மகுமாரர்கள், குமாரிகள் என்ற பெயரைக் கேட்டவுடனேயே பயப்படுகின்றார்கள், ஏனெனில் நாங்கள் அனைவரையும் சகோதரர்கள், சகோதரிகள் ஆக்குகின்றோம் என அவர்கள் நினைக்கின்றார்கள். ஓ பிரஜாபிதா பிரம்மாவின் குழந்தைகள் ஆகுவது நல்லதே. பிரம்மகுமாரர்கள், குமாரிகள் மாத்திரமே சுவர்க்க ஆஸ்தியை கோருவார்கள். நீங்கள் இப்பொழுது அதைக் கோருகின்றீர்கள். நீங்கள் இப்பொழுது பிரம்மகுமாரர்கள் குமாரிகள் ஆகியுள்ளீர்கள். கணவன், மனைவி இருவரும் அவர்கள் சகோதர, சகோதரிகள் எனக் கூறுகின்றார்கள். இவ்வாறே சரீர உணர்வும் விகாரங்களின் துர்நாற்றமும் அகற்றப்படுகின்றது. சகோதரர்கள், சகோதரிகளாகிய நாங்கள் ஒரு தந்தையின் குழந்தைகள், எவ்வாறு விகாரத்தில் ஈடுபடமுடியும்? அது மகத்தான பாவமாகும். இது உங்களை தூய்மையாக இருக்கச் செய்வதற்கான நாடகத்திலுள்ள யுக்தியாகும். சந்நியாசிகள் சந்நியாசப்பாதைக்குச் சொந்தமானவர்கள், ஆனால் நீங்கள் இல்லறப்பாதைக்குச் சொந்தமானவர்கள். நீங்கள் இப்பொழுது இந்த அழுக்கான உலகின் பழக்க, வழக்கங்களை பின்பற்றுவதை நிறுத்தி இந்த உலகை மறக்க வேண்டும். நீங்கள் சுவர்க்கத்தின் அதிபதிகளாக இருந்தீர்கள். பின்னர் இராவணன் உங்களை மிக அழுக்கானவர்கள் ஆக்கிவிட்டான். எவ்வாறு தாங்கள் 84 பிறவிகள் எடுத்தவர்கள் என ஏற்றுக் கொள்வது என்று மக்கள் வினவும்போது நீங்கள் என்ன பதில் கூறவேண்டும் என பாபா உங்களுக்கு கூறியுள்ளார். நீங்கள் 84 பிறவிகள் எடுத்தீர்கள் என சில நல்லவற்றையே உங்களுக்கு நாங்கள் கூறுகின்றோம். அவர்கள் 84 பிறவிகள் எடுக்காதுவிடின் அவர்கள் இங்கே இருக்கமாட்டார்கள். பின்னர் நீங்கள் அவர்கள் தேவதர்மத்துக்குச் சொந்தமானவர்களில்லை எனவும் அவர்கள் சுவர்க்கத்திற்கு வரமுடியாது எனவும் புரிந்துகொள்ளலாம். அவர்கள் பிரஜைகளுக்கிடையே தாழ்ந்த அந்தஸ்தைப் பெறுவார்கள். பிரஜைகளுக்கிடையேயும் உயர்ந்த அந்தஸ்தும், தாழ்ந்த அந்தஸ்தும் உள்ளது. இந்த விடயங்கள் புராணங்களில் குறிப்பிடப்படவில்லை. கடவுள் வந்து ஒரு இராச்சியத்தை ஸ்தாபிக்கின்றார். ஸ்ரீகிருஷ்ணர் வைகுந்தத்தின், சுவர்க்கத்தின் அதிபதியாக இருந்தார். தந்தையே அந்த சுவர்க்கத்தை ஸ்தாபித்தவர். தந்தை கீதையைப் பேசுகின்றார், அதன் மூலம் நாங்கள் ஒரு அந்தஸ்தை அடைகின்றோம். அந்த நேரத்தில் கற்பதற்கோ அல்லது கற்பிப்பதற்கோ தேவை இருக்காது. நீங்கள் இப்பொழுது இந்த ஞானத்தைக் கற்று ஓர் அந்தஸ்தைக் கோருகின்றீர்கள். நீங்கள் இந்த கீதையின் ஞானத்தை அங்கே கற்கமாட்டீர்கள், ஏனெனில் நீங்கள் சற்கதி பெற்றிருப்பீர்கள். இப்பொழுது அதிகளவு முயற்சி செய்தால் அங்கே நீங்கள் உயர்ந்த அந்தஸ்தைக் கோருவீர்கள். நீங்கள் முன்னைய கல்பத்தில் செய்த அதேயளவு முயற்சியை சரியாக தொடர்ந்தும் செய்வீர்கள் நீங்கள் அனைத்தையும் பற்றற்ற முறையில் அவதானிக்க வேண்டும். உங்களுக்கு கற்பித்த பிராமண ஆசிரியரை அவதானித்து அவரிலும் திறமைசாலியாக நீங்கள் வரவேண்டும். நீண்ட இடைவெளி இருக்கின்றது. நீங்கள் அதிமேலானவராக ஆகுவதற்கு முயற்சி செய்ய வேண்டும். பிரதான விடயம் தமோபிரதானிலிருந்து சதோபிரதானாகுவதாகும். இந்த விடயங்கள் புரிந்து கொள்ளப்பட வேண்டும். உங்கள் குடும்பத்தினருடன் வீட்டில் இருந்து கொண்டே தந்தையை நினைவு செய்யுங்கள். பின்னர் நீங்கள் தூய்மையாகுவீர்கள். இங்கே அனைவரும் தூய்மையற்றவர்கள் அதனால் துன்பத்தைத்தவிர வேறெதுவுமில்லை. சந்தோஷ இராச்சியம் எப்போது இருந்தது என எவருமே அறியமாட்டார்கள். துன்ப நேரத்தில் அவர்கள் ஓ கடவுளே! ஓ இராமா எனக்கூவி அழைக்கின்றார்கள். ஏன் நீங்கள் எங்களுக்கு இந்த துன்பத்தைக் கொடுத்தீர்கள்? எவ்வாறாயினும் கடவுள் எவருக்கும் துன்பம் கொடுப்பதில்லை. இராவணனே துன்பத்தைக் கொடுக்கின்றான். உங்களுடைய இராச்சியத்தில் வேறு எந்த மதங்களும் இருக்கமாட்டாது என்பதை நீங்கள் இப்பொழுது அறிவீர்கள். மற்றைய அனைத்து மதங்களும் பின்னரே வருகின்றன. நீங்கள் எங்கு சென்றாலும் இந்தக் கல்வியை உங்களுடன் எடுத்துச் செல்வீர்கள். நீங்கள் தந்தையை நினைவு செய்யுங்கள் என்ற மன்மனாபவ இலக்கை பெற்றுள்ளீர்கள். நாங்கள் சுவர்க்க ஆஸ்தியைத்

தந்தையிடமிருந்து கோரிக்கொள்கின்றோம். இந்த அளவாவது உங்களால் நினைவு செய்ய முடியாதா? இந்த நினைவு உறுதியாக இருக்க வேண்டும், ஏனெனில் உங்களுடைய இறுதி எண்ணம் உங்களை இலக்கிற்கு இட்டுச் செல்லும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு, உங்கள் தந்தை, தாயாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. அதிகாலை அமிர்தவேளையில் எழுந்திருந்து, எவ்வாறு பாபா எங்களது தந்தையாகவும், ஆசிரியராகவும் இருக்கின்றார் எனச் சிந்தித்துப் பாருங்கள். பாபா இப்பொழுது எங்களை ஞான இரத்தினங்களால் அலங்கரிக்க வந்துள்ளார். அவர் அனைத்து தந்தையருக்கும் தந்தையாகவும், அனைத்து கணவன்மாருக்கும் கணவனாகவும் இருக்கின்றார். இவ்வாறான எண்ணங்களைக் கொண்டிருந்து, எல்லையற்ற சந்தோஷத்தை அனுபவஞ் செய்யுங்கள்.
2. ஒவ்வொருவரது முயற்சியையும் பற்றற்ற பார்வையாளராக அவதானியுங்கள். உயர்ந்த அந்தஸ்தைக் கோரிக் கொள்வதற்காக முயற்சி செய்வதற்கு இன்னமும் இடைவெளி இருக்கின்றது. ஆகையினால் தமோபிரதானிலிருந்து சதோபிரதானாக மாறுங்கள்.

ஆசீர்வாதம்: நீங்கள் சதா தடைகளை அழிப்பவராக இருந்து, தடைகள் உட்புகாத பிரகாசிக்கும் தேவதை ஆடையை அணிவீர்களாக. நீங்கள் சுயத்திற்கும், ஏனையோருக்கும் சதா தடைகளை அழிப்பவராக இருப்பதற்கு, கேள்விக்குறிகளுக்குப் பிரியாவிடை கொடுங்கள். முற்றுப் புள்ளியை இட்டு சகல சக்திகளினதும் முழுக்கையிருப்பையும் சேமித்துக் கொள்ளுங்கள். சேற்றினாலான ஆடையை அணியாது, எப்போதும் தடைகள் உட்புகாத பிரகாசிக்கும் தேவதை ஆடையை அணியுங்கள். இத்துடன்கூடவே சகல தெய்வீகக்குணங்கள் எனும் ஆபரணங்களாலும் அலங்கரிக்கப்பட்டிருங்கள். எப்போதும் எட்டு சக்திகள் எனும் ஆயுதங்களை ஏந்தியவர்களாகவும், தாமரை ஆசனத்தில் உங்கள் மேன்மையான வாழ்க்கை எனும் பாதத்தை வைத்திருக்கின்ற சம்பூரண விக் கிரகமாகவும் நிலைத்திருங்கள்.

சுலோகம்: நீங்கள் பயிற்சி செய்பவற்றில் முழுக்கவனம் செலுத்துங்கள், நீங்கள் முதலாம் பிரிவில் ஓர் இலக்கத்தைக் கோருவீர்கள்.

ஓம் சாந்தி